

# تصانیف اقبال کے عربی تراجم ( ایک سرسری جائزہ )

عبدالرحمن طاہر سورتی

علامہ اقبال کو دین اسلام کی سر بلندی کی فکر اس لئے تھی کہ یہی دین انسانیت کے ارتقاء کا ضامن ہے۔ انسان کے غور و فکر اور علوم و فنون میں حصہ لینے، قوانین فطرت معلوم کر کے ان سے استفادہ کرنے کو اسلام عبادت کہتا ہے۔ اس دین میں جہاد کا مقصود عدل و انصاف قائم کر کے انسانوں کو فلاح و بہبود سے ہمکنار کرنا ہے۔ علامہ اقبال کی تمنا تھی کہ دین کی اس بنیادی فکر کو دنیا بھر کے انسانوں میں عام کر دیں۔

الہی آرزو سیری یہی ہے

سرا نور بصیرت عام کر دے

کسی فکر کے عام کرنے میں زبان اور اس زبان کے بولنے والوں کی صلاحیتوں کا بڑا حصہ ہوتا ہے۔ جس طرح ایک کمزور سوازی وزنی بار کی متحمل نہیں ہو سکتی اسی طرح ایک نومولود و بے مایہ زبان، نازک و پر عظمت افکار کے اظہار میں کوتاہ رہتی ہے۔ شاید اسی قوت بیان کی وجہ سے دین کے آخری پیغام کے لئے عربی زبان کو منتخب کیا گیا۔ پھر ”عرب“ جو عربی کا مادہ ہے اس کے بنیادی معنی ہیں۔ ”کھول کر پوری وضاحت سے بات کو بیان کرنا، اور ”عربی“ کے معنی ہیں کھول کر وضاحت و فصاحت سے بیان کرنے والا۔ اردو کے مقابلہ میں فارسی نے بہت پہلے عربی سے استفادہ کیا تھا لہذا اس میں دینی عظمتوں کے اظہار کے لئے بڑی صلاحیتیں موجود ہیں۔ پھر

(۱) ادارہ تحقیقات اسلامی کی طرف سے منعقدہ یوم اقبال کی تقریب میں پڑھا گیا جو نومبر ۱۹۷۴ء

میں ہوئی تھی۔

عرب اور ہندوستان وغیرہ میں ایسے علماء بکثرت ہیں جو فارسی زبان سے واقف ہیں اور فارسی زبان میں بیان کئے جانے والے افکار کو عربی زبان میں منتقل کرنے کی صلاحیت رکھتے ہیں۔ یہی وجہ ہے کہ علامہ اقبال نے اردو سے زیادہ زبان فارسی کو اپنے افکار کے اظہار کا ذریعہ بنایا۔ تاہم انہوں نے اپنے مضامین کو قرآن کا ترجمان اور اپنی سے اور لے کو حجازی ہی بتایا۔

علامہ اقبال گو عربی میں شاعری نہ کر سکتے لیکن ان کی آرزو تھی جس کا اظہار انہوں نے اپنے بعض خطوط اور نجی مجالس میں بھی کیا تھا کہ وہ اپنے اشعار کو عربی میں ترجمہ ہو کر عرب دنیا میں متعارف ہوتے دیکھنا چاہتے ہیں۔ اور قدرت نے ان کی یہ آرزو پوری ہونے کا سامان فراہم کر دیا مرحوم عبدالوہاب عزام بک نے لندن کے اورینٹل انسٹیٹیوٹ کی ایک علمی محفل میں شرکت کی جس میں ایک ہندوستانی مسلمان نوجوان نے علامہ اقبال کے فلسفہ پر سرسری اور گنجلک سی تقریر کی جو علامہ اقبال کی شاعری کا تعارف نہ کرا سکی۔ یہ اس تقریر پر عبد الوہاب عزام مرحوم کا تبصرہ ہے لیکن مرحوم کے استاد سر ڈینس راس کی رائے بھی کچھ اس سے مختلف نہ تھی اور انہوں نے اس لکچر کے سننے کے بعد بقول عزام بک مرحوم، کہا تھا: انی لم أدرك منها شيئاً: میں نے اس میں سے کچھ بھی نہیں سمجھا (۱) یہ غالباً سنہ ۳۱ - ۱۹۳۰ء کا واقعہ ہے۔

بعد میں جب عبد الوہاب عزام مصر پہنچے تو ان کے ایک ترکی شاعر دوست محمد عاکف نے انہیں علامہ اقبال کا دیوان ”پیام شرق“، برائے مطالعہ دیا۔ پھر ایک ہندوستانی شاعر نے انہیں اسرار خودی و رموزیہ خودی تحفہ دی۔ ان کتابوں کے مطالعہ کے بعد عبد الوہاب عزام بک مرحوم علامہ اقبال اور ان کی فکر کے متعلق بہت کچھ جان گئے۔ وہ مختلف موقعوں پر اور مختلف مجالسوں میں علامہ

اقبال کے افکار کا تعارف بھی کرانے لگے حتیٰ کہ مصری علماء میں علامہ اقبال کے خیالات کے ترجمان تسلیم کئے جانے لگے۔ پھر یوں ہوا کہ جب بیت المقدس میں منعقد ہوئے اسلامی میں شراکت کے لئے علامہ اقبال مرحوم کا گزر قاہرہ سے ہوا تو وہاں جمعیتہ الشبان المسلمین نے ان کے اعزاز میں جو جلسہ کیا اس میں عبد الوہاب عزام نے ہی حاضرین سے علامہ اقبال کا تعارف کرایا۔ اس موقع پر انہوں نے علامہ اقبال کے یہ فارسی اشعار بھی سنائے:-

ایکے در مدرسہ جوئی ادب و دانش و ذوق  
 نہ خورد بادہ کس از کارگہ شیشہ گران  
 خرد افروز مرا درس حکیمان فرنگ  
 سینہ افروخت مرا صحبت صاحب نظراں  
 برکش این نغمہ کہ سرمایہ آب و گل تست  
 ای ز خود رفته، تمہی شوز نوائے دگران

مرحوم عبد الوہاب عزام بک کا خیال ہے کہ یہ دنیا ئے عرب میں علامہ اقبال کی سب سے پہلے سنائی جانے والی شاعری ہے۔ اس کے بعد عبد الوہاب عزام بک نے ”پیام مشرق“ اور ”اسرار خودی و رسوز بے خودی“ (مطبوعہ سنہ ۱۹۵۵ ع) نیز ”ضرب کلیم“ (مطبوعہ سنہ ۱۹۵۲ ع) کا عربی میں منظوم ترجمہ کیا۔ اور علامہ اقبال، ان کے حالات زندگی، ان کی شاعری اور فلسفہ پر ایک مختصر و جامع کتاب ”محمد اقبال سیرتہ و فلسفہ و شعرہ“ لکھی۔

عبد الوہاب عزام بک کے بعد ایک ایک کر کے علامہ اقبال کے تقریباً جملہ دواوین کے تراجم عربی میں ہو چکے ہیں۔ اور علامہ اقبال کے نثر و ادب پر بہت سے عربی ادیبوں، مصنفوں اور شاعروں نے مقالات اور نظمیں لکھیں۔ بعض ایم اے کے طلبہ اور ڈاکٹریٹ کرنے والوں نے علامہ اقبال کے متعلق مختلف استحالی موضوعات پر عربی میں مقالات لکھے۔

اردو شاعری کا عربی شاعری میں کاسیاب ترجمہ کرنے والوں میں مصر کے نابینا شاعر محترم شیخ صاوی علی شعلان کو بڑا مقام حاصل ہے۔ وہ فارسی میں ایم اے ہونے کے ساتھ اردو سے بھی واقف ہیں۔ موصوف کچھ عرصہ کے لئے حکومت پاکستان کی دعوت پر پاکستان تشریف لائے تو قدیم و جدید عربی ادب پر ان کی وسعت نظر اور شعر گوئی پر ان کی قدرت سے کاملہ کا اندازہ ہو سکا۔ وہ دن بھر اقبال کی شاعری پڑھتے سمجھتے اور نابیناؤں کے لئے استعمال ہونے والی بریل مشین سے نوٹ لیتے پھر تقریباً آدھی رات ہونے پر وہ نظم کرنے کا کام شروع کرنے اور دو تین گھنٹوں میں ۴۰ سے ۶۰ تک شعر کہتے اور صبح انہیں نکھوا دیتے۔ مجھے ان کو دیکھ کر اپنا محبوب عربی شاعر ابوالعلاء المعری یاد آتا۔ معری کے حافظہ کے بارے میں جو پڑھا تھا وہ عملاً اس کی تصدیق کرتے تھے۔ صاوی شعلان صاحب کی شاعری میں شعریت و موسیقیت کے ساتھ معنویت غالب رہتی ہے۔ یہی وجہ ہے کہ عربی میں اقبال کی نظمیوں کے لئے لکھوانے کے مقابلہ میں وہی اول آئے اور مصر کی مشہور مغنیہ ام کلثوم نے شکوہ و جواب شکوہ سے انہی کے مترجمہ اشعار گائے ہیں جو عربی دنیا میں بکثرت پھیلے اور نہایت مقبول ہوئے۔

یہاں صاوی شعلان صاحب کی قوت شعری کے ساتھ ان کے شگفتہ ذوق ظرافت کا نمونہ ملاحظہ فرمائیے۔ موصوف میرے مکان میں رہائش پذیر تھے۔ ہمسایے میں ایک زیر تعمیر مکان کے لئے حوض بنا ہوا تھا جس میں مینڈک ٹرا رہے تھے۔ یہ آواز ان کی شبانہ خاموشی میں مغل تھی۔ صبح انہوں نے اپنے مترجمہ اشعار سنانے کے بعد مجھ سے کہا: اب لیجئے چند اشعار آپ کی خدمت میں عرض ہیں۔

أبلغ أخی السورتی معذرهٗ  
والعذر یقبلہ ذو الود

ان الضفادع حول منز لکم  
حشدت کنا ئمہا بلا عد

کانت بپاکستان نادرۃ فدعت أقاربها من الهند

(ترجمہ) سورتی بھائی کو معذرت پیش کرتے ہوئے ، کہ دوست معذرت قبول کر لیتے ہیں ، عرض ہے : آپ کے گھر کے آس پاس سینڈکوں نے بے شمار لشکر اکھٹا کر لیا ہے ۔ یہ سینڈک پاکستان میں بہت کم تھے اس لئے انہوں نے ہندوستان سے اپنے اعزہ و اقارب کو بلا لیا ہے ۔

علامہ اقبال رح نے رسول بے خودی میں حضرت فاطمہ بنت رسول اللہ صلی اللہ علیہ وسلم کو مسلم خواتین کے لئے بطور اسوہ کاملہ پیش کرتے ہوئے کہا ہے :-

مریم از یک نسبت عیسی عزیز

از سہ نسبت حضرت زہرا عزیز

بعد ازاں علامہ مرحوم نے متعدد شعروں میں ”سہ نسبت“ کی شرح کی ہے ۔ صاوی شعلان صاحب نے اپنی قوت شعری کی بدولت اس ”سہ نسبت“ کو ایسے الفاظ بخشے کہ قاری کا ذہن فوراً حرکت میں آ جاتا ہے ۔ وہ کہتے ہیں :

ہی بنت سن ، ہی زوج سن ، ہی ام سن ؟

سن ذایساوی فی الفخار آیاھا ؟

ترجمہ : وہ کس کی بیٹی ہیں ، وہ کس کی بیوی ہیں ، وہ کس کی ماں ہیں ؟

مجد و شرف میں ان کے والد ماجد کی ہمسری کون کر سکتا ہے ؟

لیکن جیسا کہ علماء جانتے ہیں ترجمہ بڑا دشوار کام ہے ۔ اس میں صرف ہر دو زبانوں اور متعلقہ فن کو جاننا ہی کافی نہیں ہوتا بلکہ مصنف کے دماغ میں گھس کر اس کو مسجھنا بھی بہت ضروری ہے ۔ ترجمہ کا یہ دشوار کام انتہائی مشکل ہو جاتا ہے جب شاعری کو شاعری میں ترجمہ کرنا ہو ۔ کیونکہ شاعر اپنی جادو بیانی ، قادر الکلامی اور علمی و فکری بندگی سے اپنے تند و تیز

احساسات و جذبات کی جس قوت سے ترجمانی کرتا ہے وہ کیفیت پیدا کرنا مشکل ہی نہیں تقریباً ناممکن ہے۔ علامہ اقبال کے شاعر مترجمین کو اسی صورت حال کا مقابلہ کرنا پڑتا ہے۔

پھر اردو و فارسی میں بہت سے عربی الفاظ مشترک ہیں لیکن ان زبانوں میں سے ہر زبان میں ان کا استعمال اور ان کے معانی اور مفہیم جداگانہ ہیں۔ ’عربی کا انتشار‘ فارسی میں کچھ اور، اور اردو میں کچھ اور ہی بن جاتا ہے۔ ایک دفعہ صاوی شعلان صاحب نے ’عید محکومان ہجوم مؤمنین‘ کے ترجمہ میں ’ہجوم مؤمنین‘ کا ترجمہ ’ہجوم المؤمنین‘ کر دیا اور انہیں یہ ذہن نشین کرانے میں بڑی بحث و تکرار کرنا پڑی کہ عربی کا ’ہجوم المؤمنین‘ کچھ اور ہی بن گیا ہے۔ عربی میں اس کا مطلب ہے اچانک حملہ یا یلغار، جبکہ یہاں اس کا مفہوم بے مقصد بھیڑ کا ہے۔ تاہم عبدالوہاب عزام مرحوم کے مقابلہ میں صاوی شعلان صاحب کے ترجمہ میں شعریت زیادہ ہے کیونکہ عزام بک مرحوم کہیں کہیں الفاظ اور ردیف و قافیہ کی پابندی بھی کرنے لگتے ہیں۔

علامہ اقبال مرحوم کی غیر منظوم تالیفات میں سے *The Development*،

’of Metaphysics in Persia‘ ایران میں ماوراء الطبیعیاتی فلسفہ کا ارتقاء، اور ’اقتصادیات‘، شاید ابھی تک عربی میں ترجمہ نہیں ہوئی ہیں۔ اول الذکر تالیف کا تذکرہ و تعارف احمد امین کراچکی ہیں۔ البتہ ان کی دینی فکر سے متعلق بنیادی کتاب ’Reconstruction of Religious Thoughts in Islam‘ کا ترجمہ ’تجدید التفكير الدینی فی الاسلام‘ کے نام سے ایک مصری عالم عباس محمود صاحب نے کر دیا ہے۔ پھر اسے دو بڑے مصری فاضلین نے نظر ثانی کے بعد سنہ ۱۹۵۰ع میں شائع کیا ہے۔ ڈاکٹر محمد البھی نے اپنی کتاب ’الفکر الاسلامی الحدیث‘، میں علامہ اقبال کے مترجمہ دواوین کے ساتھ بیشتر عباس محمود صاحب کے اسی ترجمہ کے حوالے دیئے ہیں۔

عرب دنیا میں علامہ اقبال کی فکر و شاعری کی مقبولیت پر ہمارے رفیق ادارہ ڈاکٹر ڈیٹلف خالد صاحب کا وہ مقالہ خاص معلومات فراہم کرتا ہے جو انہوں نے "Iqbal's Echo in the Arab world" "دنیا نے عرب میں اقبال کی صدائے بازگشت" سے لکھا ہے۔ موصوف نے اپنے اس مقالہ میں مصر۔ الجزائر۔ مراکش وغیرہ میں اقبالیات پر کام کرنے والوں کا نام بنام ذکر کیا ہے۔ ڈاکٹر خالد نے احمد اسین کی کتاب "زعماء الاصلاح فی العصرالحديث" میں جو سنہ ۱۹۳۸ء میں شائع ہوئی اور جس کا ترجمہ مصلحین امت کے نام سے اردو میں شائع ہو چکا ہے، مرحوم سر سید اور امیر علی کا ذکر کرنے اور علامہ اقبال کو نظر انداز کرنے پر بجا طور پر تعجب کا اظہار کیا ہے۔

حال ہی میں ہمیں "فی السماء" کے نام سے علامہ اقبال کے دیوان جاوید نامہ کا منظوم ترجمہ ملا ہے۔ یہ ترجمہ ڈاکٹر حسین مجیب مصری نے کیا ہے۔ اسے دیکھنے کے بعد ہم نے منظوم ترجمہ کے متعلق جو رائے دی ہے اس کی مزید تائید ہو گئی۔ مترجم نے "جاوید نامہ" کا جو عربی نام رکھا ہے وہ علامہ اقبال رح کے نام کی ترجمانی نہیں کرتا۔ دراصل علامہ اقبال رح نے اس دیوان میں نئی نسل کو اپنا پیغام دے کر اسے علم و فکر کی بلندیوں پر پہنچانے کا سامان فراہم کیا ہے۔ ہمارا خیال ہے کہ یہ غرض جس طرح "جاوید نامہ" کے نام سے پوری ہوتی ہے "فی السماء" سے نہیں ہوئی۔ جاوید دراصل نئی نسل کا رسزیہ نام ہے۔

اقبال کے تراجم عربی کا جائزہ لینا نہایت ضروری اور بڑا کام ہے۔ اس مختصر اور جلدی میں لکھے ہوئے مقالہ میں اتنی وسعت نہیں کہ علامہ اقبال کے تراجم عربی کا استیعاب کیا جائے یا ان پر تنقید کرتے ہوئے نمونے پیش کئے جائیں۔ لہذا یہ کام کسی اور وقت کے لئے چھوڑ دیا جاتا ہے۔